

दिनांक : 16.11.25

समय : 07.10PM

आकाशवाणी भोपाल
सांध्यकाली समाचार

मुख्य समाचार :-

गृह मंत्री अमित शाह कल हरियाणा के फरीदाबाद में उत्तर क्षेत्रीय परिषद की 32वीं बैठक की करेंगे अध्यक्षता।

मुख्यमंत्री डॉ. मोहन यादव ने शाजापुर के मक्सी में 8 हजार 174 करोड़ रुपये लागत वाली छह औद्योगिक इकाइयों का किया शुभारम्भ।

केन्द्रीय वस्त्र मंत्री गिरिराज सिंह ने आज प्रदेश प्रवास के दौरान अमरकंटक में मां नर्मदा उद्गम पर की पूजा-अर्चना।

कोलकाता में खेले गए टेस्ट मैच में दक्षिण अफ्रीका ने भारत को 30 रन से हराया। दक्षिण अफ्रीका के 124 रन के लक्ष्य के जवाब में भारत ने बनाये 93 रन।

प्रधानमंत्री-सूरत

प्रधानमंत्री नरेन्द्र मोदी ने कहा है कि देश के लिए कुछ नया करने की भावना अपार प्रेरणा देती है। श्री मोदी ने यह बात कल सूरत में भारत की पहली बुलेट ट्रेन परियोजना की समीक्षा के दौरान कही। उन्होंने इस परियोजना को राष्ट्र की प्रगति में महत्वपूर्ण कदम बताया।

नवसारी स्थित नॉइज़ बैरियर फ़ैक्टरी में कार्यरत एक इंजीनियर ने बुलेट ट्रेन परियोजना में योगदान को गर्व का विषय बताया। इस अवसर पर केंद्रीय रेल मंत्री अश्विनी वैष्णव भी उपस्थित थे।

अमित शाह-हरियाणा

गृह मंत्री अमित शाह कल हरियाणा के फरीदाबाद में उत्तर क्षेत्रीय परिषद की 32वीं बैठक की अध्यक्षता करेंगे। इस बैठक में उत्तरी क्षेत्र के सदस्य राज्यों और केंद्र शासित प्रदेशों से जुड़े क्षेत्रीय तथा राष्ट्रीय महत्व के मुद्दों पर विस्तृत

चर्चा होगी। बैठक में हरियाणा, हिमाचल प्रदेश, पंजाब, राजस्थान, दिल्ली, जम्मू-कश्मीर, लद्दाख और चंडीगढ़ के वरिष्ठ अधिकारी भाग लेंगे। क्षेत्रीय परिषदें, राज्य पुनर्गठन अधिनियम 1956 के तहत गठित सलाहकार निकाय हैं, जो केंद्र और राज्यों के बीच सहयोगात्मक संवाद का मंच प्रदान करती हैं तथा अंतर-राज्यीय मामलों के समाधान में महत्वपूर्ण भूमिका निभाती हैं।

मुख्यमंत्री-शाजापुर

मुख्यमंत्री डॉ. मोहन यादव ने आज शाजापुर जिले के मक्सी स्थित दशहरा मैदान में आयोजित कार्यक्रम में कुल 8,174 करोड़ रुपये लागत वाली छह औद्योगिक इकाइयों का भूमि-पूजन और लोकार्पण किया। मुख्यमंत्री ने कहा कि शाजापुर ग्रीन एनर्जी का हब बनेगा ..

औद्योगिक क्षेत्र मक्सी फेज-2 में जेक्सन इंटीग्रेटेड सोलर लिमिटेड की नई इकाई का भूमि-पूजन करते हुए मुख्यमंत्री ने कहा कि लगभग 8,000 करोड़ रुपये के निवेश से स्थापित होने वाली यह परियोजना प्रदेश में 2,400 से अधिक रोजगार के अवसर उत्पन्न करेगी। कार्यक्रम में मुख्यमंत्री डॉ. यादव ने दिव्यांगजन को ट्राइसाइकिल एवं सहायक उपकरण भी वितरित किए। साथ ही उन्होंने चार लेन मक्सी मार्ग तथा मक्सी क्षेत्र के शहरी मार्ग के शिलान्यास की घोषणा की।

राष्ट्रीय प्रेस दिवस-वैष्णव

सूचना और प्रसारण मंत्री अश्विनी वैष्णव ने कहा है कि लोकतंत्र में प्रेस की भूमिका अत्यंत महत्वपूर्ण है। राष्ट्रीय प्रेस दिवस पर आज नई दिल्ली में उन्होंने बताया कि प्रेस की विश्वसनीयता बढ़ाने और भ्रामक समाचारों से निपटने के लिए आज एक विशेष व्याख्यान आयोजित किया गया। इस अवसर पर सूचना और प्रसारण राज्य मंत्री डॉ. एल. मुरुगन, मंत्रालय के सचिव संजय जाजू और भारतीय प्रेस परिषद की अध्यक्ष न्यायमूर्ति रंजना प्रकाश देसाई उपस्थित रहीं। न्यायमूर्ति देसाई ने कहा कि पत्रकारिता सत्य और साहस की खोज है तथा यह केवल पेशा नहीं, बल्कि समाज के प्रति उत्तरदायित्व है। राष्ट्रीय प्रेस दिवस हर वर्ष आज के दिन 16 नवंबर को मनाया जाता है, जिस दिन भारतीय प्रेस परिषद

की स्थापना हुई थी। मुख्यमंत्री डॉ. मोहन यादव ने भी राष्ट्रीय प्रेस दिवस के अवसर पर मीडिया के सभी साथियों को हार्दिक बधाई एवं शुभकामनाएँ दी हैं।

आसियान प्रतिनिधिमंडल-भोपाल प्रवास

आसियान देशों का उच्च स्तरीय प्रतिनिधिमंडल 18 से 20 नवम्बर तक भोपाल में प्रवास पर रहेगा। इस दौरान प्रतिनिधिमंडल राज्यपाल श्री मांगूभाई पटेल और मुख्यमंत्री डॉ. मोहन यादव से भेंट करेगा। बैठकें औद्योगिक सहयोग, निवेश अवसरों और सांस्कृतिक साझेदारी पर केंद्रित रहेंगी। प्रतिनिधिमंडल निवेश संगोष्ठी में भाग लेगा तथा साँची, भीमबेटका, मानव संग्रहालय और जनजातीय संग्रहालय जैसे प्रमुख सांस्कृतिक स्थलों का भी अवलोकन करेगा। यह दौरा मध्यप्रदेश और आसियान देशों के बीच आर्थिक व सांस्कृतिक सहयोग को सुदृढ़ करने की दिशा में महत्वपूर्ण कदम माना जा रहा है।

केन्द्रीय वस्त्र मंत्री गिरिराज सिंह-अमरकंटक

केन्द्रीय वस्त्र मंत्री गिरिराज सिंह ने आज मध्यप्रदेश के अमरकंटक स्थित मां नर्मदा उद्गम पर पूजा-अर्चना कर देश और प्रदेशवासियों के कल्याण की कामना की। मीडिया से बातचीत में उन्होंने कहा कि मां नर्मदा विश्व कल्याण की अधिष्ठात्री शक्ति हैं और उनकी कृपा देश को ऊर्जा व स्थिरता प्रदान करती है। अपने प्रवास के अंतर्गत श्री सिंह ने अधिकारियों के साथ बैठक में बताया कि इंदिरा गांधी राष्ट्रीय जनजाति विश्वविद्यालय और राज्य सरकार के संयुक्त प्रयास से लगभग दो हजार लोगों को रोजगार से जोड़ने की योजना पर कार्य चल रहा है। उन्होंने गोंड कला की चित्रकला का भी अवलोकन किया।

केन्द्रीय मंत्री, शिवराज सिंह चौहान-भोपाल

केन्द्रीय मंत्री शिवराज सिंह चौहान ने आज रवीन्द्र भवन, भोपाल में अखिल भारतीय किरार क्षत्रिय महासभा द्वारा आयोजित दीपावली मिलन समारोह में संबोधन किया। श्री चौहान ने कहा कि “जीवन तभी सार्थक है जब वह दूसरों के काम आए।” उन्होंने स्वामी विवेकानंद के प्रेरक विचार उद्धृत करते हुए युवाओं से अपनी क्षमता को पहचानने और समाज हित में योगदान देने का आह्वान किया।

कार्यक्रम के दौरान श्री राधेश्याम द्वारा भेंट किए गए मुकुट के संदर्भ में श्री चौहान ने कहा कि इसे वे गरीब बेटियों के विवाह में बिछुड़ी बनवाकर देने की इच्छा रखते हैं, ताकि मातृशक्ति के प्रति सम्मान सदैव बना रहे। अंत में उन्होंने सभी से नशामुक्त भारत अभियान में योगदान देने का संकल्प लेने की अपील की।

मुख्यमंत्री-सूर्या हॉफ मैराथन-जबलपुर

मुख्यमंत्री डॉ. मोहन यादव ने आज नई दिल्ली से वर्चुअली जुड़कर जबलपुर में आयोजित सूर्या हॉफ मैराथन-2025 के तृतीय संस्करण के लिए बधाई दी। मुख्यमंत्री ने आयोजन से जुड़े सैन्य अधिकारियों और धावकों से संवाद किया। लेफ्टिनेंट जनरल पदम सिंह शेखावत ने बताया कि मैराथन का उद्देश्य युवाओं में खेल और स्वास्थ्य के प्रति जागरूकता बढ़ाना, जबलपुर को पर्यटन मानचित्र पर मजबूत करना और पर्यावरण संरक्षण का संदेश देना है। कार्यक्रम में 21, 10, 5 और 3 किलोमीटर दौड़ में करीब 10 हजार धावकों ने हिस्सा लिया। आय का एक हिस्सा दृष्टिबाधित केंद्र के उत्थान हेतु समर्पित किया जाएगा।

क्रिकेट - भारत-दक्षिण अफ्रीका-फाइनल

दक्षिण अफ्रीका ने कोलकाता के ईडन गार्डन्स में दो टेस्ट मैचों की श्रृंखला के पहले टेस्ट मैच में भारत को 30 रन से हरा दिया। दक्षिण अफ्रीका के 124 रन के लक्ष्य के जवाब में, भारत अपनी दूसरी पारी में 93 रनों पर ऑल आउट हो गया। भारतीय टीम 10 खिलाड़ियों के साथ खेल रही थी क्योंकि कप्तान शुभमन गिल कल के खेल के दौरान गर्दन में चोट लगने के कारण रिटायर्ड हर्ट हो गए थे।

इससे पहले, दक्षिण अफ्रीका ने कल के स्कोर 7 विकेट पर 93 रन से अपनी दूसरी पारी शुरू की और टीम 153 रन पर ऑल आउट हो गई। दो मैचों की श्रृंखला के पहले मैच में ईडन गार्डन्स की पिच बल्लेबाजों के लिए चुनौतीपूर्ण साबित हुई।

मौसम

प्रदेश में ठंड का प्रभाव जारी है। भोपाल, इंदौर, रीवा और नौगांव प्रदेश के सबसे ठंडे क्षेत्रों में दर्ज किए गए हैं। मौसम विभाग ने अगले तीन दिनों के लिए शीतलहर का अलर्ट जारी किया है। उत्तर भारत के पहाड़ी राज्यों में हो रही बर्फबारी का असर प्रदेश में साफ दिखाई दे रहा है, जिसके चलते रात के तापमान में तेज़ गिरावट दर्ज की गई है।

समाचार संक्षेप में -

5 खंडवा विधानसभा क्षेत्र में मतदाता सूची पुनरीक्षण के लिए 27 सेक्टरों हेतु विभिन्न विभागों के अधिकारियों को सेक्टर अधिकारी नियुक्त किया गया है। इन सेक्टर अधिकारियों का मुख्य कार्य निर्वाचक नामावलियों के विशेष गहन पुनरीक्षण कार्यक्रम के अंतर्गत बूथ लेवल अधिकारियों के काम का सतत निरीक्षण करना है।

5 भोपाल मेट्रो के संचालन को हरी झंडी मिलने का रास्ता साफ हो गया है; सीएमआरएस ने तीन दिवसीय अंतिम निरीक्षण पूरा कर लिया है और अब इसकी रिपोर्ट प्रदेश सरकार को सौंपी जाएगी। इसके बाद संचालन का रास्ता साफ होगा। जानकारी के लिए बता दें कि प्रायोरिटी कॉरिडोर 6.22 किमी लंबा है, शहर में इस कॉरिडोर पर ही पहले चरण में मेट्रो का संचालन प्रस्तावित है।

5 अंतर्राष्ट्रीय सहिष्णुता दिवस पर आज आगरमालवा के शासकीय नेहरू महाविद्यालय में एक विचार गोष्ठी आयोजित की गई, जिसमें वक्ताओं ने इसके इतिहास और महत्व पर चर्चा की।

5 शहडोल जिले में मतदाता सूची पुनरीक्षण के तहत अब तक साढ़े 7 लाख मतदाताओं तक गणना पत्रक वितरित किए जा चुके हैं। कलेक्टर एवं जिला निर्वाचन अधिकारी केदार सिंह ने शेष मतदाताओं तक भी यह गणना पत्रक जल्द से जल्द पहुँचाने के निर्देश दिए हैं।
